

మహాప్రస్థానం

“అమ్మ దొంగ... ఇదేమి తెగులూ?”

పిల్లల భోజనాలై బడి కెళ్ళింతర్వాత ఇల్లు సర్దేస్తుంటే పిల్లలా వెనక నుంచి వచ్చి ఒక చేత్తో కలువ కళ్ళను మూసేసి మరో చేత్తో కౌగిట్లో బంధించిన కాంతారావును కమ్మగా మందలించింది అరుంధతి.

కాంతారావు ఊతాహం రెట్టింపైంది.

“అబ్బా ! పట్టపగలు, తలుపులు తెరిచే ఉన్నాయి. సిగ్గు లేదూ?” చేతులున్న చీపురుకట్ట దూరం విసిరేసి భర్త నుండి విడిపోయే ప్రయత్నం చేస్తుంటే - అతని చెయ్యి బిగసుకుపోతూంది.

కనీసం కాజువల్లిపులు గూడా వాడుకోని కఠినాత్ముడని - తనతో పని చేసే గుమస్తాలు తనకు వినబడేలా చెవులు కొరుక్కుంటుంటే కాంతారావుకు మొదట్లో కోపమొచ్చింది. తర్వాత రోషమొచ్చేది కాని ఇరవయ్యొకటో శతాబ్దంలో అడుగు పెడుతూ కూడా గుమస్తాలను కాల్చుకుతిన్న కాంతారావు, మానేజరు అనే శీర్షిక తో ఫైలాలజీలో తన పేర కొత్త అధ్యాయం రాస్తారేమో అనే భయమేసింది. మచ్చ లేని తన సర్వీసులో నల్ల గీతలు పడతాయేమో అనే అనుమానమూ వచ్చింది.

వంట పని, ఇంటి పని, సరుకులు కొనే పనులు అన్నీ అరుంధతే చూసుకుంటుంది. కాబట్టి తుమ్మితే, దగ్గితే సెలవు పెట్టే అలవాటు లేకున్నా ముప్పయ్యొకటో డిసెంబర్ నాడు సెలవు పెట్టి ఇంట్లో ఉండిపోయాడు. ఆఫీసులో ఉన్న ఎ.సి. సౌకర్యం ఇంటిలో లేనందున ఎటూ తోచడం లేదు. చిలిపి కోరిక వెన్ను తట్టింది.

భర్త నుండి విడిపోవడం నిజానికి అరుంధతిగ్గుడా ఇష్టం లేదు. కాని ఎవరన్నా చూస్తారేమో నన్న సిగ్గు, భయం పెనుగులాడాయి. బలవంతంగా విడిపోయినా - కొంగు కాంతారావు చేతిలోనే ఉండిపోయింది.

ఎత్తైన గుండెలూ, చేపల్లా కొట్టుకుంటున్న కళ్ళూ, సిగ్గుల సింగారంతో ఎర్ర గులాబీలైన బుగ్గలూ... ఆమె అందచందాలు స్ఫుటంగా కనబడుతున్నాయి.

పకాలున నవ్వింది. ఆ నవ్వులు విరబూసిన మల్లెల హారాలై అతని కౌగిట వాలుతున్నట్టనిపించింది.

ఉదయపు నీరెండలా తోసుకొచ్చే ఉత్సాహాన్ని ఒక్క తోపు తోసి బయటికి నడిచింది - వరండాలోకి.

“అరుందా... అరుందా... అరుంధతీ!”

శూన్యంలోకి చేతులు చాచి గట్టిగా అరుస్తున్నాడు.

“ఏంటి మావయ్యా, అత్తయ్య గుర్తుకొచ్చిందా?” అంది కోడలు శార్యాణి కంఠారుగా పరుగెత్తు కొచ్చి.

మంచం మీద కూచుండి గది కిటికీలోంచి బయటికి చూస్తున్న కాంతారావుకా పిలుపు వినబడలేదు. పెదవులు చప్పరిస్తున్నాడు.

“మావయ్యా... ఓ మావయ్యా!” మరింత గట్టిగా - చెవి వద్ద అరిచింది.

“అ, ఏమ్మా...!” ఉలిక్కిపడి ఈ లోకంలో కొచ్చేశాడు. తనెక్కడున్నాడో అర్థమైంది.

“మరైతే... అరుంధతి... అదే మీ అత్తయ్య... ఓహో అదంతా గతం గదూ!”

“ఏమైంది మావయ్యా! చచ్చి ఏ లోకాన్నో ఉన్న అత్తయ్య నంత గట్టిగా పిలుస్తున్నారు. ఆ పిలుపు ఆవిడ విని దిగొస్తుందా? వయస్సు పైబడుతూంటే పిచ్చి ముదురుతుందంటారందుకేనేమో!” కోడలి విసురులో ఎన్ని మందలింపులున్నాయో!

“ఏం లేదమ్మా! ముప్పై సంవత్సరాల సంఘటనొకటి బుర్రలోమెదిలిందంతే అంతేనమ్మా. అంతే...”

అరవయ్యేళ్ళ కాంతారావు ఆరేళ్ళ కుర్రాడయాడు ముడుచుకుపోతే.

కాంతారావంటే నిఖార్సైన మనిషినీ, క్రమశిక్షణ తానుపాటిస్తూ, ఇతరులు పాటించాలంటాడనీ, పై అధికారుల ప్రశంసా హారాన్ని మెడలో ధరించి రిటైరయ్యాడు - ఏడేళ్ళ క్రితం.

ముచ్చటగా ముగ్గురు పిల్లలతనికి. పెద్దవాళ్ళిద్దరూ మగపిల్లలు, చిన్నది ఆడపిల్ల. అందరూ పెద్దవారయారు. రోజుకు పదహారు గంటలు తను ఆఫీసును పట్టుకు వేలాడుతూంటే, అన్ని పనులూ చేసుకుంటూ, ఎవ్వరికీ ఏ లోటూ రాకుండా పెంచింది అరుంధతి.

తాను ఉద్యోగంలోంచి తప్పుకోగానే - అరుంధతి తన జీవితంలోంచి తప్పుకుని కాళ్ళూ, చేతులు విరిచేసింది. పొద్దున లేవగానే టూత్ పేస్ట్ అందించడం నుంచీ, రాత్రి పడుకునే ముందు నీళ్ళందించే దాకా స్వయంగా

చేసేది. ఇంట్లో ఉన్నంతసేపు తనను కంటికి రెప్పలా చూసుకునేది. అరుంధతి సేవల్లో తనకు అసౌకర్యమనే దేదీ కలగలేదు. రిటైర్ కాగానే ఇహ తాను గూడా రిటైరవాలనుకుందేమో - పోయిగా కన్ను మూసింది.

నలభయ్యేళ్ళ సుదీర్ఘ జీవన యానంలో తన తోడూ నీడగా నడిచిన అరుంధతి, పిల్లల పెళ్ళిళ్ళూ, కూతురూ, కోడళ్ళ కాన్పూలూ అన్నీ చూసి తన దారి తాను వెతుక్కుంది.

జీవన సంధ్యా సమయంలో ఒంటరి జీవితమెంత భయానకమో-అనుభవిస్తేనే తెలుస్తుంది.

ఒకరికి సుస్తి చేస్తే ఇంకొకరు సేవ లందించడం, మూడో మనిషికి చెప్పలేని, చెప్పరాని విషయాలు చెప్పుకోవడం, కష్ట సుఖాల్ని సమంగా పంచుకోవడం... ఆ దాంపత్య జీవిత మెంత అపురూపం.

భర్త పోయి వైధవ్యమనుభవిస్తున్న స్త్రీకి, భార్యపోయి వైపత్తిక మనుభవిస్తున్న పురుషుడికి లోకంలో మిగిలందేమిటి? కాంతారావు గుడ్డల్లో నీళ్ళు తిరిగాయి.

ఎప్పుడైనా భార్యను తలచుకుని బాధపడుతుంటే ఎందుకంత బాధని ఎవరైనా ప్రశ్నిస్తే “గుండెల్లో గూడు కట్టుకుని స్థిర నివాస మేర్పరచుకున్న భార్య రూపమెప్పుడూ హృదయం మీంచి చెరిగిపోదు. అనుకుంటాడు తనలో తాను. పైకి మాత్రం ఓ నిర్వేదమైన నవ్వు పెదవుల మీద మెరుస్తుంది.

అరుంధతి బ్రతికున్న రోజుల్లో కోడలికి పూర్తి విశ్రాంతి లభించేది. రెక్కలు దాచుకోకుండా పని చేసేది - కోడల్ని కూచోబెట్టి.

ఈ కోడలే కాదు, చిన్న కోడలి దగ్గరి కెళ్ళినా అంతే. అవిడైతే అత్తగారోస్తే అటున్న పుల్ల ఇటు పెట్టేది కాదు. ఇక కూతురింటికి వెళ్తే చెప్పనవసరం లేదు. కూతురి అత్తగార్ని కూడా కూచోబెట్టి సేవలందించాల్సి వచ్చేది. మనవలూ, మనవరాండ్రను ఆడిస్తూ - వారి కన్నీ అమర్చి పెట్టేది. తన నెంతో గౌరవించేవారందరూ.

మరిప్పుడో? కొడుకూ, కోడలూ తనను గౌరవించేదొకే రోజు. అదే నెల మొదదటి తారీఖు. పింఛను డబ్బులు వారి చేతుల్లో పడే దాకానే అది కూడాను. పింఛను రాళ్ళు వారి కప్పగించడం ఒక రోజు ఆలస్యమైతే చూడాల్సిందే కొడుకు ముఖావం, కోడలి ధుమధుమలు - గుండెల్ని చీల్చేస్తాయి. కడుపు చించుకుంటే కాళ్ళ మీద పడుతుంది.

“ ఈ ముసలాయన తెచ్చే ఋష్టి మూడొందల యాభై రూపాయలకు - గుదిబండలా తయారయ్యాడు. ఈయన పోయి అత్తయ్యంటే భేషుగ్గా ఉండేది.”

కోడలు కొడుకుతో అంటుంటే వినబడిందన్నే సార్లు. పెళ్ళాం చేతిలో కీలుబొమ్మ. కొడుకు నోటికి తాళం నేడింది. అత్తాభిమానం పొంగి రాజీ పడింది.

“ప్రతి నెలా జేబు ఖర్చుకు వంద రూపాయలకు పైగా ఉంచుకుని ఏం చేస్తున్నావు నాన్నా?” అడిగాడోసారి భార్యా విధేయుడు.

కుత కుత లాడింది రక్తం. లాగి చెంప దెబ్బ వెయ్యాలనిపించింది.

“అదంతా నీ కనవసరం ఆ డబ్బు కూడా నీ పెళ్ళాం చేతిలో పోసి కాఫీ ఖర్చులకు చెయ్యి చాచాలా?” అన్నాడు.

కొడుకు తోక ముడుచుకున్నాడు.

కాని “వీసమెత్తు పంజెయ్యకున్నా - నెలకు నూటయాభై దండగ ఖర్చు...” కోడలి మూతి మూడొక్కరలు తిరిగింది.

రెండో కొడుకు ఇంజనీర్. హైదరాబాద్ లో నాలుగు చేతులా సంపాదిస్తున్నాడు. వెళ్ళేప్పుడు పిల్లలకు బిస్కెట్లు తీసికెళ్ళాడోసారి.

“తాతయ్యా తాతయ్యా” అన్నా చుట్టూ మూగారు పిల్లలు. మొదటి రోజు ఉల్లాసంగా గడిచింది పిల్లలతో.

రెండో రోజు భోజనాల దగ్గర ‘నీ కొచ్చే పెన్షనంతా అన్నయ్యకే ఇస్తున్నావు నాన్నా!’ అన్నాడు అర్థవంతంగా - రెండో కొడుకు.

“వాడిది చిరుద్యోగంరా. నేన్నా వాడి దగ్గరే ఉంటున్నాను గదా! వాడికి పిల్లలూ, సంసారమూ ఉన్నాయి పాపం!” అన్నాడు మనసులోని బాధను బయట పెట్టకుండా.

“అప్పుడు మీ వెంట మా అత్తగారొస్తే - నాకెంతో సాయంగా ఉండేది మావయ్యా!” అంది కోడలు ‘నువ్వొస్తే మాకేం లాభం లే’దన్నట్టుగా.

మధ్యరాత్రి దగ్గర తెర వచ్చింది. గొంతు జీరబోయింది. వంటింట్లో ఏదెక్కడుందో తెలీదు.

కొడుకును లేపి, “కాసినీ వుంచివీళ్ళు కావాలా” అనడిగాడు.

ఇంజనీరు భార్యకు పురమయించాడు.

“బంగారం లాంటి నిద్ర పొడైంది. అదే అత్తయ్యంటేనా.. ఆవిణ్ణి మింగి ఈయన మిగిలాడు. ము దనష్టపు జాతకం!” వంటింట్లోంచి కోడలు గొణుక్కుంటూ రావడం - స్పష్టంగా వినుబడింది. శిల్ప గ్లాసు మంచం పక్క నుంచి విసురుగా వెళ్లిపోయింది.

గాలి గడ్డ కట్టుకు పోయిందా క్షణం. చుట్టూ ఉన్న గోడలూ, పై కప్పు కూలి మీద పడిపోయినట్టు, చర్మ రంధ్రాల్లోంచి వేడి రక్తం బయటికి చిమ్మినట్టు,.... కన్నీళ్ళు మంచినీళ్ళను తాకనివ్వలేదు.

“చూశావా అరుంధతీ! అదే నువ్వంటే? నువ్వు లేనిలోటు ఎలా కొట్టొస్తుందో కనిపెట్టావా?” మెదడు పొరల్లో మెదలిన భార్య ముందు వెళ్ళబోసుకున్నాడు గోడంతా.

రాత్రంతా శివరాత్రైంది. మర్నాడే ప్రయాణం.

అరెల్ల క్రితమోసారి అల్లుడొచ్చి రమ్మన్నాడు. మనవరాలికి బారసాలని. కాంతారావు కూతురికది రెండో కాన్పు. మొదటి కాన్పు అరుంధతి చేతుల మీదుగా జరిగింది. కొడుకు పుట్టాడప్పుడు.

కూతురికీ, అల్లుడికీ, లోకంలో కళ్ళు తెరిచిన కొత్త మనవరాలికి బట్టలు కొని పద్దు రాయించాడు.

చంటిదాన్ని తొట్టెలో వేశారు - ఆడంబరంగా. మొట్ట మొదట ఎవరన్నా పెద్దవారితో పాప పేరు పిలిపించి, ఆశీర్వాద మిప్పించాలి.

ముందు ఎవ్వరితో పిలిపించాలనే సమస్య తలెత్తింది. అల్లుడికి తల్లిదండ్రులు పోయారప్పటికే.

“మా అమ్మ ఉంటే ఆవిడతోనే పిలిపించే వాళ్ళం. పోనీ... ఇప్పుడు మా నాన్నతో పిలిపిద్దామండీ!” అంది కూతరు - భర్తతో.

“నీకెమన్నా మతిపోయిందా? నువ్వూరుకో!” మొహం చిట్టించాడు అల్లుడు.

“ఏం... ఎందుకూ...?”

“మీ నాన్న వైపత్నిక మనుభవిస్తున్న సంగతి తెలీదా? శుభమాంట పాప పేరు పిలిపిద్దామంటే - ఒంటిజీవి చేత పిలిపిద్దామంటా వేమిటి? ఎవరన్నా ముసలి దంపతుల్ని చూద్దాం...!” అల్లుని కరకుమాటలు కాంతారావు, నతలాకుతలం చేశాయి.

పదునైన కత్తితో గుండెను ముక్కలుగా కోసి కారం చల్లినట్టైంది.

మొదటి తారీఖున పింఛను తీసుకోగానే బట్టల పద్దు కట్టేసి మిగిలిన వంద రూపాయలు కోడలు చేతులో పెట్టా-

“మొన్న కూతురికీ, అల్లుడికీ గుడ్డలు తీసుకెళ్ళాను గదమ్మా. ఆ పద్దు కట్టేశాను.” అన్నాడు - సంజాయిషీ ఇస్తున్నట్టుగా.

కోడలి మొహం కోతిమూతి వర్ణమైంది. కళ్ళు చేటలైనాయి. కరకర

నమిలి మింగెయ్యాలన్నట్టు చూస్తూ - “ఒంటిగాడితో పాప పేరు పిలిపించుకోని వారికి మీరిచ్చిన బట్టలు పనికొచ్చాయన్నమాట! అయినా... మేం తీసికెళ్ళాం గదా, మీరు గూడా తీసుకెళ్ళకపోతే తలదీసి మొలకేసేవారా?” అంది.

రుసరుసలు, బుసబుసల స్థాయి పెరిగిందా రోజు నుండి.

“మా ఇంటి కళంతా మా అత్తగారి తోనే పోయింది.”

“బ్రతికున్నా... ఆవిడనేం సుఖపెట్టేవాడి ముసలాయనా?”

“జీవితమంతా ఈయనగారి సేవలతోనే సతమతమైందావిడ.”

“ఇప్పుడియన గారికి సేవలందించలేక నేను చస్తున్నాను.”

“రాత్రింబవళ్ళు ఏదంటే అది అందించేందుకు - నేనేమన్నా కట్టుకున్న పెళ్ళాన్నా?”

శార్యాణి సూటిపోటి మాటలతో గుండె తూట్లు పడింది. మనశ్శాంతి పూర్తిగా కరువైపోయింది.

మళ్ళీ మొదటి తారీఖొచ్చింది. శార్యాణి పెదాల మీద కృత్రిమ అప్యాయత కలబోసుకుంది. పొద్దున్నే కాఫీ టిఫిన్లందాయి - అడక్కముందే.

పింఛను కోసం వెళ్ళిన కాంతారావు తిరిగి రాలేదు.

పెద్ద కొడుకూ, కోడలూ కళ్ళల్లో వత్తులేసుకు చూశారతని (డబ్బుల) కోసం.

మర్నాడు కూడా రాలేదు కాంతారావు, కాని అతని కొడుకు పేర ఓ ఉత్తర మందింది.

“బాబూ....

నా కోసం ఎదురు చూస్తున్నారు గదూ! మీ అమ్మ చచ్చినప్పుడే నేను ముప్పాతిక చచ్చాను. నేనిక రాను. నా పింఛను డబ్బులు మీ కందవు. ఈ రోజు తీసుకున్న పింఛను డబ్బులు ప్రయాణం ఖర్చుల కుంచుకున్నాను. శేష జీవితం భగవన్నామ స్మరణతో, మీ అమ్మతో గడిపిన రోజుల్ని నెమరేసుకుంటూ ఏదో ఓ ఆశ్రమంలో గడిపేస్తాను. మీ అమ్మలేని జీవితం నాకు శూన్యంగా కనబడుతుంది.

ఇక ముందు నాకుపింఛను అక్కరలేదని రాసిచ్చాను ప్రభుత్వానికి. ఉంటాను.

ఇట్లు

మీ నాన్న

కాంతారావు

(ఆదివారం - ఆంధ్రప్రభ, 3-11-91)